

வஹ்ன் எனும் கொடிய நோய்

இதற்கு முன் என்னுடைய இரண்டு வகுப்புகளில் (வழிபோக்கன், உலகிற்கு கஸாவின் செய்தி) குறிப்பிடப்பட்ட ஒரு நபிமொழியின் விளக்கம்தான் இன்றைய வகுப்பு. ஒரு வகையில் இது முந்தைய இரண்டு வகுப்பின் தொடர்ச்சியாகவும் கருதலாம். அந்த நபிமொழி இதுதான்:

உணவருந்த மக்கள் அழைக்கப்பட்டால் எப்படி அவர்கள் உணவு மேசையை நோக்கி விரைந்து வருவார்களோ அதுபோன்று உங்களைத் தாக்கிட மக்கள் ஒருவர் ஒருவரை அழைத்துக் கொண்டு அவர்கள் விரைந்து வந்து ஓர் அணியில் திரள்வார்கள். அப்போது நாங்கள் குறைவான எண்ணிக்கையில் இருப்போமா? எனத் தோழர்களில் ஒருவர் கேட்டார். இல்லை, அன்று நீங்கள் அதிக எண்ணிக்கையில் இருப்பீர்கள்.

ஆனால் நீங்கள் வெள்ளத்தால் அடித்துச் செல்லப்படும் நுரை போன்று; அல்லது கடல் மீது மிதக்கும் குப்பை, கூளம் போல இருப்பீர்கள். மேலும், எதிரிகளின் உள்ளங்களிலிருந்தும் உங்களைப் பற்றிய அச்சத்தை அல்லாஹ் நீக்கிவிடுவான். அத்துடன் வஹ்னை உங்கள் உள்ளங்களில் நிறைத்துவிடுவான். அல்லாஹ்வின் தூதரே! 'வஹ்ன்' என்றால் என்ன என்று தோழர்கள் கேட்டனர். உலகின் மீது மோகம் கொள்வதும், மரணத்தை வெறுப்பதுமாகும் என நபியவர்கள் கூறினார்கள். (அபூ தாலுது - 4297, அஹ்மது - 2187)

இந்த நபிமொழியில் நான்கு முன்னறிவிப்புகள் இருக்கின்றன. தனி மனிதனிலிருந்து இந்த உம்மா முழுமைக்கும் இந்த நபிமொழியின் நான்கு முன்னறிவிப்புகளும் இன்று மிகச் சரியாகப் பொருந்தி வருவதை அனுபவ ரீதியாகக் காண்கிறோம்.

1. உங்களைத் தாக்கிட எதிரிகள் ஒருவருக்கொருவர் அழைத்துக்கொண்டு அணிதிரள்வார்கள்
2. அதிக எண்ணிக்கையில் இருந்தும் ஏதும் பயனற்ற நுரை போன்று நீங்கள் இருப்பீர்கள்
3. அல்லாஹ் உங்களைப் பற்றிய அச்சத்தை எதிரிகளின் உள்ளத்திலிருந்து நீக்கிவிடுவான்.
4. வஹ்னை உங்கள் உள்ளங்களில் நிறைத்துவிடுவான்.

உங்களைத் தாக்கிட எதிரிகள் ஒவ்வொருவராக அழைக்கப்பட்டு அணிதிரள்வார்கள்.

இந்த உம்மத்தின் உரிமைகள், உயிர், உடைமைகள் பறிக்கப்படுவதும் அழிக்கப்படுவதும் அன்றாட நிகழ்வாகிவிட்டன. தீவிரவாதி, பயங்கரவாதி, அடிப்படைவாதி, பிரிவினைவாதி போன்ற வார்த்தைகள் நமக்கான வார்த்தைகளாகிவிட்டன.

இஸ்லாமிய வெறுப்புப் பிரச்சாரம் இன்று உச்சத்தில் இருக்கிறது. எதிரிகள் இரண்டு வகைப்படுவர். முதல் வகை (Internal Threat/Danger within) உள்ளிருக்கும் துரோகிகள். குழப்பவாதிகள், நயவஞ்சகர்கள், கருத்துத் தீவிரவாதிகள், மார்க்கத்தில் இல்லாததைப் புகுத்துபவர்கள், சக கொள்கைச் சகோதரனை மார்க்கத்தைவிட்டு வெளியேறியவர் எனத் தீர்ப்பு வழங்குபவர்கள், கோழைகள், ஒரே விஷயத்தில் மாறுபட்ட தீர்ப்பை வழங்குபவர்கள் ஆகியோரே.

இந்த உம்மத்திற்காக நபியவர்கள் கேட்ட ஏற்கப்படாத துஆ ஒன்றுள்ளது. அது, 'என் உம்மத் தங்களுக்குள்ளேயே சண்டையிட்டுக் கொண்டு அழிந்துபோய்விடக்கூடாது என நான் என் இறைவனிடம் கேட்டேன். அதை அவன் அங்கீகரிக்கவில்லை' என நபியவர்கள் கூறினார்கள். (முஸ்லிம் - 2890)

ஒன்றுபடுங்கள்; பிரிந்துவிடாதீர்கள் என்று பல விஷயங்களை அல்லாஹ் கூறினாலும் அவன் நம்மைக் கட்டாயப்படுத்துவதில்லை. அது அவனது வழிமுறையுமல்ல. அவற்றைக் கடைப்பிடித்தால் நமக்குத்தான் நன்மை. இல்லையெனில் இழப்பு நமக்குத்தானே தவிர அவனுக்கில்லை.

இந்த உம்மத்தின் ஒரு பகுதி எதிரிகளால் தாக்கப்படும் போதெல்லாம் மறு பகுதி எதிர்வினை ஆற்றியிருந்தால், குறைந்தபட்சம் எதிர்மறையாக கண்டனத்தைத் தெரிவித்திருந்தால்கூட, எதிரிகள் அஞ்சியிருப்பார்கள். வெள்ளத்தால் அடித்துச் செல்லப்படும் நுரையாக நாம் ஆகியிருக்க மாட்டோம். அத்தோடு நம்மை அழிக்கும் வஹ்னை நம் உள்ளங்களில் அல்லாஹ் நிரப்பியிருக்கவும் மாட்டான்!

விளைவு நம்மிடையே பிரிவுகள் பிளவுகள். அரசியல், ஆன்மிகத் தலைமை யில்லாத இலக்கில்லாத கூட்டமாக ஆகிவிட்டோம். வெளிப்படையான எதிரிகளைவிட சில நேரங்களில் பெரும் பாதிப்பை நாங்களும் முஸ்லிம்கள் தான் எனக் கூறிக்கொள்ளும் இவர்கள் சமுதாயத்திற்கு ஏற்படுத்திவிடுகிறார்கள்.

இரண்டாவது வகை எதிரிகள். முஸ்லிம் அல்லாதவர்களில், நாங்கள் உங்களுக்கு எதிரி என்று அடையாளப்படுத்திக் கொண்டு அனைத்து வழிகளிலும் முஸ்லிம்களுக்கு எதிரிராக அணி திரண்டு செயல்படுவார்கள். இஸ்லாம், முஸ்லிம்கள்தான் உலகத்திற்கு ஆபத்து, எதிரி என பொய்ப் பிரச்சாரம் செய்பவர்கள். தங்களது, அதிகாரம், செல்வம், ஊடகம், ஆயுதம் என அனைத்து ஆயுதங்களையும் முஸ்லிம்களுக்கு எதிராக ஒருங்கிணைந்து பயன்படுத்துகிறவர்கள்.

2. அதிக எண்ணிக்கையில் இருந்தும் ஏதும் பயனற்ற நுரை போன்று நீங்கள் இருப்பீர்கள்.

உமர் (ரலி) அவர்களின் ஆட்சியின் போது ஜெருசலம் அபூ உபைதா தலைமையில் சென்ற முஸ்லிம் படையால் வெற்றி கொள்ளப்பட்டது. நகரின் திறவுகோலைப் பெற கலீஃபா வரவேண்டும் என 50க்கும் மேற்பட்ட பேராயர்கள் அபூ உபைதா அவர்களிடம் வேண்டினர். தன் வாகனத்தின் மீது ஒப்பந்தப்படி தம் பணியாள் அமர்ந்திருக்க கலீஃபா (ரலி) அவர்கள் ஆற்றைக் கடந்து வரும்போது தன் காலணியைக் கழற்றி தம் முதுகில் வைத்துக் கொண்டு வாகனத்தை ஓட்டி வரும் ஒரு பயணியைப் போல் நடந்து வருவதைப் பார்த்த அபூ உபைதா (ரலி) அவர்கள், உங்களை இந்தக் கோலத்தில் காணும் இவர்கள் உரிய மரியாதையைத் தருவார்களா எனக் கேட்க:

'பூமியின் மீது மிகவும் இழிவானவர்களாக இருந்த நம்மை அல்லாஹ் இஸ்லாத்தைக் கொண்டு கண்ணியப்படுத்தினான். எனவே, இஸ்லாமல்லாத வேறு எதனைக் கொண்டாவது நாம் கண்ணியத்தைத் தேடினால், அல்லாஹ் நம்மை மீண்டும் இழிவுபடுத்துவான்' என்று அபூ உபைதா அல் ஜர்ராஹ் (ரலி) அவர்களிடம் கூறினார்கள். (ஹாகிம் அல்முஸ்தர்க் - 217)

உமர் (ரலி) அவர்களின் இக்கூற்றும் நம்முடைய இன்றைய நிலையை விளக்குவதாக உள்ளது.

உலக மக்களில் நாம் 200 கோடி பேர். உலகில் மிக வேகமாகப் பரவிவரும் மார்க்கம் இஸ்லாம்.

இருந்தும் வளர்ந்த நாடுகளில் ஒன்றுகூட முஸ்லிம் நாடு இல்லை. உலக மக்கள் பயன்பாட்டுக்கு எதையும் நாம் புதிதாகக் கண்டுபிடித்துத் தருவதில்லை. ஆனால் நாம் பயன்படுத்தும் அனைத்துப் பொருட்களும் (மொபைல், கார், விமானம், ஆயுதம், ஆடை) மற்றவர் கண்டுபிடித்தவை.

நாம் ஓர் தலைமையின் கீழ் ஒற்றுமையுடன் இல்லை. இதில் பாதிக்கு மேல் எழுதத் திறனற்றவர்கள். பாதிக்கு மேல் வறுமைக் கோட்டுக்குக் கீழ் வாழ்கிறவர்கள். அகதி முகாம்களில் வாழ்பவர்களில் பாதிக்கு மேல் முஸ்லிம்கள். OECD யின் ஒரு வருட வணிகத்தைவிட அதிகமான வணிகத்தைச் சீனா செய்கிறது.

உலகின் 500 முதல் நிலை பல்கலைக்கழகங்களில் ஒன்றுகூட முஸ்லிம் நாட்டில் இல்லை. உலக தனி நபர் சராசரி வருமானத்தைவிட முஸ்லிம் நாடுகளில் உள்ள தனி நபரின் சராசரி வருமானம் குறைவு. இப்படி பலவீனங்களின் பட்டியல் நீள்கிறது. இதில் எண்ணிக்கை பலம் மட்டும் எப்படி எதிரிகளின் உள்ளத்தில் அச்சத்தை ஏற்படுத்தும்? Quantity இருந்தும் Quality இல்லையே!

ஈமானிலும், உடல் பலத்திலும் ஒரு வலிமையான முஸ்லிம் வலிமை குன்றிய முஸ்லிமைவிட மேலானவன், அல்லாஹ்வுக்கு விருப்பமானவன் என நபியவர்கள் கூறினார்கள். (முஸ்லிம் - 2664)

எல்லாவித பலத்திலும் தனி மனிதன் மட்டுமல்ல இந்த உம்மத்தும் நிறைவாக இருக்க வேண்டும்.

அதிக எண்ணிக்கையில் இருந்தும் ஏதும் பயனற்ற நூரை போன்று. அது பெரு வெள்ளத்தின் மீதோ, கடலலை மீதோ அல்லது நீர்வழிச்சியிலோ இருப்பதால் தான் விரும்பியபடி செயல்பட முடியாது. அதனால் நதியின் போக்கை, கடலின் இயல்பை மாற்ற முடியாது. நீரின் போக்கிலேதான் அதன் மீதுள்ள குப்பை கூளங்களும் பயணித்தாக வேண்டும். எனவே, மற்றவர்கள் பார்வையிலும் அதற்கு எவ்வித மதிப்பும் மரியாதையும் இல்லை என்பதால் அதை யாரும் சீண்டுவதில்லை!

எவர்கள் தம்மிடம் தெளிவான அறிவுரைகள் வந்த பின்னர் தங்களுக்குள் கருத்து வேறுபாடு கொண்டு பற்பல பிரிவினராய்ச் சிதறுண்டு விட்டார்களோ அவர்களைப் போல் நீங்களும்

ஆகி விடாதீர்கள். (யார் இத்தகைய நடத்தையை மேற்கொள்கிறார்களோ) அவர்களுக்கு

மறுமைநாளில் மாபெரும் தண்டனை உண்டு. (3:105)

அல்லாஹ் ஒருவன்தான், நபி ஒருவர்தான், குர்ஆன் ஒன்றுதான், கிப்லா ஒன்றுதான், ஷரீஆ ஒன்றுதான் என்று கூறுகிற நாம், 'உங்களின் இந்தச் சமுதாயம் உண்மையில் ஒரு சமுதாயமே. மேலும், நானே உங்கள் அதிபதி. எனவே, நீங்கள் எனக்கே அடிபணியுங்கள்' (21:92) என்று குர்ஆன் கட்டளையிடுவதை மீறி உம்மதே முஹம்மதியா ஒன்றில்லை என்பதாக அதுவும் இன்றைய சூழலில் இன, நிற, மொழி, எல்லை, நாடு அடிப்படையில் செயல்படுகின்றோமே ஏன்? இந்த நிலை நீடிக்கும் வரை நாம் மதிப்பற்ற, பயனற்ற நூரையாகத்தான் பயணிப்போம்.

3. அல்லாஹ் உங்களைப்பற்றிய அச்சத்தை எதிரிகளின் உள்ளத்திலிருந்து நீக்கிவிடுவான்.

எனக்கு முன்னர் நபிமார்கள் யாருக்கும் கொடுக்கப்படாத ஐந்து விஷயங்கள் எனக்குக் கொடுக்கப்பட்டுள்ளன. எதிரிகளுக்கும் எனக்குமிடையில் ஒரு மாத காலம் பயணம் செய்யும் இடைவெளியிருந்தாலும் அவர்களுடைய உள்ளத்தில் பயம் ஏற்படுத்தப்படுவதன் மூலம் நான் உதவி செய்யப்பட்டுள்ளேன்...' என நபியவர்கள் கூறினார்கள். (புஹாரி 335).

மதினாவிலிருந்து சுமார் 700 கி.மீ. கடும் கோடையில் பயணித்து தபூக் சென்று நபியவர்களும் 30,000 பேர் கொண்ட அவர்களது படையினரும் 20 நாட்கள் தங்கியிருந்தும் எதிரிகள் (அன்றைய வல்லரசான ரோமாபுரி) போர்க்களத்திற்கு வரவே இல்லை என்பது வரலாறு. நபியவர்கள், முஸ்லிம்கள் பற்றிய பயம் எதிரிகளின் நெஞ்சில் அன்று நிறைந்திருந்தது.

ஆள்பலம், ஆயுத பலம், ஊடக பலம், பொருளாதாரப் பலத்தைக் கொண்டு அன்று முஸ்லிம்கள் எதிரிகளை எதிர்க்கவில்லை. வெற்றிகொள்ளவில்லை. மாறாக அவர்களது ஈமானிய பலம், இறைவழிபாடு, இறைத்திருப்தி, உயிர்த்தியாகத்தை விரும்பல் போன்றவைதான் எதிரிகளை அச்சப்படவைத்தன. எண்ணிக்கை, ஆயுதம், செல்வம், வாகனங்கள் போன்றவை தம்மை விட 3 மடங்கு குறைவாக இருந்து பதரில் வென்ற முஸ்லிம்கள் மீது அச்சம் குறைவிகளுக்கு இருந்தது.

உஹதைத் தொடர்ந்து ஹம்ரஉல் அஸது வரை முஸ்லிம் படை சென்றது. ஆனால் எதிரிகள் 70 முஸ்லிம்களை உஹதில் கொன்ற பின்னரும், வெறும் கையுடன் மக்கா திரும்பிவிட்டனர். வழியில் மீண்டும் மதீனா திரும்பி முஸ்லிம்களை முற்றாக அழித்துவிட திட்டமிட்டும் இறுதியில், மதீனா திரும்பி முஸ்லிம்களைச் சந்திக்காமல் அஞ்சி மக்கா திரும்பிவிட்டனர். இதை அல்லாஹ்:

சத்தியத்தை நிராகரிப்போரின் உள்ளங்களில் வெகுவிரைவில் நாம் பேரச்சத்தை ஏற்படுத்துவோம். ஏனெனில், இறைவனுக்கு இணையானவை என்று நிரூபிக்கும் எந்த ஆதாரத்தையும் எவற்றுக்கு அல்லாஹ் இறக்கிவிடவில்லையோ அவற்றை அவனுடன் இணையாக்கிவிட்டார்கள். இவர்கள் இறுதியாகப் போய்ச் சேருமிடம் நரகமே! அக்கிரமக்காரர்கள் சேர இருக்கும் இந்த இடம் எத்துனைக் கெட்டது. (3:151)

அன்று உமர் (ரலி) அவர்கள் பெயரைக் கேட்டாலே எதிரி;கள் நடுங்குவர். உமர் (ரலி) அவர்கள் ஒரு வழியில் சென்றால் ஷைத்தான் மறு வழியில் செல்வான் என்று நபியவர்கள் உமர் (ரலி) அவர்கள் பற்றிக் கூறினார்கள். (புஹாரி - 3683)

போர்க்களத்தில் தோல்வியே கண்டிராத அல்லாவின் வார்களில் ஒன்றான காலித் பின் வலீது (ரலி) அவர்களைக் கண்டு அன்றைய உலகம் அஞ்சியது.

உலகப் பெட்ரோல் உற்பத்தியில் 75 சதவீதம் நம்முடையது. இயற்கை வளங்கள் ஏராளம். சூயஸ் கால்வாய் நம்வசம். இருந்தும் நம்மைப் பற்றிய அச்சம் எதிரிகளின் உள்ளத்தில் இல்லையே. நாம் ஏகத்துவவாதிகள். இஸ்லாத்தைக் கொண்டு அல்லாஹ் நம்மை கண்ணியப்படுத்தியிருக்கிறான். அவன் திருப்தியடைந்த மார்க்கத்தை நாம் ஏற்றிருக்கிறோம். இருந்தும் நம்மைப் பற்றிய அச்சத்தை எதிரிகளின் உள்ளத்திலிருந்து அல்லாஹ் நீக்கிவிடுகிறான். ஏன்? காரணம் **வஹ்ன். வஹ்ன். வஹ்ன்.**

4. வஹ்னை உங்கள் உள்ளங்களில் நிறைத்துவிடுவான்.

வஹ்ன்: இதன் அகராதிப் பொருள் துருப்பிடித்தல், பலவீனம், நலிவு, சிரமம் போன்றவை. (31:14)

வஹ்ன் என்பது இரண்டு கூறுகளைக் கொண்டது:

ஒன்று உலகின் மீது பற்று கொள்வது, இரண்டாவது மரணத்தை வெறுப்பது.

மார்க்கத்தின் எதிரிகளுக்கு இவ்வுலகத்தின் மீது மோகம் இருப்பதில் ஆச்சரியம் ஒன்றுமில்லை. அவர்கள் இம்மைக்காக வாழ்பவர்கள். இறப்பு அவர்களின் சுவன வாழ்வுக்கு முற்றுப்புள்ளி வைத்துவிடுவதால் இம்மைதான் அவர்களுக்குச் சொர்க்கம். ஆனால் நம்முடைய நிலை என்ன? மறுமைக்குப் பதில் இம்மையை விரும்புவர்களாக நாமும் மாறிவிட்டோமா?

படகுக்கு வெளியே கடல் நீர் இருக்கும் வரை அதன் மீது படகு மிதக்கும். எப்போது கடல் நீர் படகுக்குள் செல்கிறதோ அப்போதே படகு மூழ்கும் நிலைக்கு வந்துவிட்டது என்பது பொருள். அதே போன்றுதான் வஹ்ன் என்ற விஷமும். இதயத்திற்குள் நுழையாதவரை உயிருக்கு ஆபத்தில்லை.

உணவளிக்க அல்லாஹ் பொறுப்பேற்காத எந்த உயிரினமும் பூமியில் இல்லை. (11:6)

நாளைக்கு வேண்டும், அடுத்தடுத்த தலைமுறைக்கு வேண்டும் என எந்த உயிரினமும் எதையும் சேர்த்து வைப்பதில்லையே.

பறவைகள் தினம் தினம் காலையில் வெறும் வயிற்றோடு தங்கள் கூட்டை விட்டு வெளியேறிச் சென்று மாலையில் நிரம்பிய வயிறுடன் திரும்புகின்றன என நபியவர்கள் கூறினார்கள். (திர்மதி - 2344)

உணவு, உடை, உறையுள் போன்ற அடிப்படைத் தேவைகளுக்கு உழைத்துதான் ஆக வேண்டும். அதற்குத்தான் எல்லா உயிரினங்களும் தினம் தினம் காலை முதல் மாலை வரை பாடுபடுகின்றன. உழைக்கும் பறவைகளுக்கு உணவளிக்கும் இறைவன் உழைக்கும் மனிதனுக்கும் அவன்தான் உணவளிக்கிறான். ஆனால் மனிதன்:

பிறரைவிடக் கூடுதலாக உலக வசதிகளைப் பெற வேண்டும் என்னும் எண்ணம் உங்களை

மெய்மறதியில் ஆழத் திளைத்திருக்கின்றது. நீங்கள் மண்ணறைகளைச் சென்றடையும்

வரையில் (இதே சிந்தனையில் மூழ்கி இருக்கின்றீர்கள்) (102:1-2)

வாழ்வதற்காக உணவு, உடை, உறையுள் வேண்டுமா? அல்லது இவற்றுக்காக நாம் வாழ்கிறோமா? ஆம் எனில், நம்மைத்தான் நபியவர்கள் சுட்டுகிறார்கள்.

இம்மை மறுமையின் எதார்த்த நிலைகுறித்த சில நபிமொழிகளையும், இரண்டு வசனங்களையும் மீண்டும் இங்கு நினைவுபடுத்திக் கொள்வோம்.

மறுமையை இவ்வுலக வாழ்வோடு ஒப்பிடுவதற்கு உதாரணம் என்பது உங்களில் ஒருவர்தான் விரலை கடலில் நனைத்து எடுப்பதாகும். அந்த விரல் என்ன கொண்டு வருகிறது என்பதை அவர் சிந்தித்துப் பார்க்கட்டும் என நபியவர்கள் கூறினார்கள். (முஸ்லிம் - 2858)

உங்களில் ஒருவருக்கு சுவனத்தில் ஒரு வில்லின் அளவு இடம் கிடைப்பது சூரியன் உதயமாகி அல்லது மறைந்துவிடும் இடத்தைவிடச் சிறந்ததாகும் என நபியவர்கள் கூறினார்கள். (புஹாரி - 3253)

...அல்லாஹ்வின் மாளிகையாக! உங்களுக்கு வறுமை ஏற்பட்டுவிடும் என்று நான் அஞ்சவில்லை. ஆயினும், உங்களுக்கு முன்னிருந்தவர்களுக்கு உலகச் செல்வம் அதிகமாகக் கொடுக்கப்பட்டதைப்போல் உங்களுக்கும் அதிகமாகக் கொடுக்கப்பட்டு, அவர்கள் அதற்காகப் போட்டியிட்டதைப் போல் நீங்களும் போட்டியிட, அவர்களை அது அழித்துவிட்டதைப் போல் உங்களையும் அது அழித்துவிடுமோ என்றுதான் நான் அஞ்சுகிறேன் என்று நபியவர்கள் கூறினார்கள். (புஹாரி - 3158)

அல்லாஹ்வை நினைவு கூர்வது, நினைவு கூர்வது தொடர்பானவை, மார்க்கத்தைக் கற்றவர் மற்றும் கற்பவரைத் தவிர நிச்சயமாக, இவ்வுலகமும் அதிலுள்ளவைகளும் சபிக்கப்பட்டவையாக இருக்கின்றன என நபியவர்கள் கூறினார்கள். (இர்மிதி - 2322, இப்னு மாஜா- 4112)

பாவத்தை, தடுக்கப்பட்டதை, மார்க்க வரம்புகளை நீங்கள் விரும்புவிர்கள் என நபியவர்கள் இங்கு நேரடியாகக் குறிப்பிடவில்லை என்பது நம் கவனத்திற்குரியது. அதாவது உலகத்தின் மீது மோகம் கொண்டாலே போதும் தகவா, தவக்குல், நன்றி கூறல் குறைந்துவிடும். விளைவு வரம்புமீறலில், தடுக்கப்பட்டவற்றில் வீழ்வது தவிர்க்க முடியாததாகிவிடும்.

மறுமையைவிட இம்மையை மோகம் கொள்ளும் போது - இம்மைத் தேவைகளுக்கு முன்னுரிமை அளிக்கும் போது- இறைக்கட்டளைக்கு மாறுசெய்யும் வாய்ப்புகள் நிரம்ப உண்டு. அதனால் எந்நேரமும் வாழ்வில் தவறிழைப்பது தவிர்க்கமுடியாததாகி விடுகிறது. இம்மை மீதுள்ள மோகத்தின் விளைவாகத்தான் தொழுகை உட்பட பல கடமைகளைத் தவறவிடுகிறோம்.

அத்துடன் நாம் புரியும் தவறுகளை (வட்டி, லஞ்சம், ஏமாற்று, பொய் புறம் பேசுதல், மது, சூது, விபச்சாரம் போன்ற இன்ன பிற சிறு மற்றும் பெரும் பாவங்களில் ஈடுபடுவது) நியாயப்படுத்தும் நிலைக்கும் வந்துவிடுகிறோம்.

அதாவது இந்த வஹ்ன் என்பது ஒருவித சோதனைதான். சோதனையின் நோக்கம் மீண்டும் இறைவன் பக்கம் திரும்பவேண்டும் என்பதுதான். திரும்பிவிட்டால் மறுமையின் பெரிய தண்டனையிலிருந்து தப்பிவிடலாம். மறுமையின் வேதனைக்கு முன் இவ்வுலக வேதனை சிறியதுதான்.

எனவே, ஒரு மூஃமினுடைய இம்மை வாழ்வு இவ்வாறு இருக்கட்டும்:

இம்மைய முற்றாகத் துறந்து துறவரம் செல்வதற்கு மார்க்கத்தில் அனுமதியில்லை. இம்மையின் வளங்களை கையில் வைத்துக்கொள். எப்போது வேண்டுமானாலும் கையை விரித்து விடலாம். ஆனால் அவற்றை உள்ளங்களில் வைத்தல் கூடாது. காரணம் அவற்றை உருவி எடுக்க முடியாது.

அல்லாஹ் கூறுகின்றான்:

அவன் மரணத்தையும் வாழ்வையும் ஏற்படுத்தினன், உங்களில் யார் மிகச் சிறந்த செயல்

புரியக்கூடியவர் என்று உங்களைச் சோதிக்கும் பொருட்டு (67:2)

அல்லாஹ் உனக்கு வழங்கியுள்ள செல்வத்தின் மூலம் மறுமையின் வீட்டைப் பெற அக்கறை கொள், மேலும் இம்மையிலும் உனது பங்கை மறந்துவிடாதே! மேலும், அல்லாஹ் உனக்கு

உதவி செய்திருப்பது போல நீயும் உதவி செய். மேலும், பூமியில் அராஜகம் விளைவிக்க

முயற்சி செய்யாதே! அராஜகம் விளைவிப்பவர்களைத் திண்ணமாக அல்லாஹ்

நேசிப்பதில்லை. (28:77, 57:20)

இரண்டாவது பலவீனம் மரணத்தை வெறுப்பது.

இந்த பூமியின் மேல் உள்ள ஒவ்வொரு பொருளும் அழியக்கூடியதே (55:26)

(நபியே!) நீரும் மரணமாகத்தான் போகிறீர். அவர்களும் மரணமாகக் கூடியவர்கள்தாம்.

(39:30)

பிறப்பும் இறப்பும் பிரிக்க முடியாதவை. அது தவிர்க்க முடியாதது. அது ஒவ்வொரு நொடியும் நம்மை முன்னோக்கி வந்துகொண்டிருக்கிறது. அது நிகழ வேண்டிய நொடியில் நிகழும். எத்தனை ஆண்டுகள் வாழ்ந்தாலும் ஒவ்வொரு உயிரும் - அவர் யாராக இருந்தாலும் ஏன் நபியாகவே இருந்தாலும், அதைச்சுவைத்தே ஆக வேண்டும். மரணத்தை வென்றவர் யாருமில்லை. இதுதான் யதார்த்தம் என்கிறபோது மரணத்தை நாம் ஏன் வெறுக்க வேண்டும்? வெறுத்தாலும் பயனேதுமில்லை என்பதை உணர வேண்டும்.

எவர் அல்லாஹ்வை சந்திக்க விரும்புகின்றாரோ அவரைச் சந்திக்க அல்லாஹ்வும் விரும்புகின்றான். எவர் அல்லாஹ்வை சந்திப்பதை வெறுக்கின்றாரோ அவரைச் சந்திப்பதை அல்லாஹ்வும் வெறுக்கின்றான். (புஹாரி - 6508)

உறுதியான, உண்மையான ஈமானுடையவர்களுக்கு, அல்லாஹ்வை சந்திக்க இருப்பவர்கள், மரணத்திற்குப் பின் உள்ள நீண்ட நெடிய வாழ்வுக்கு ஆசைப்படுபவர்கள் நிச்சயம் மரணத்தை வரவேற்பார்கள். காரணம் அந்த நிரந்தர சிறந்த வாழ்வுக்கு நுழைவாயிலே மரணம்தான். எனவே, மரணத்தை விரும்புகின்றவர்கள் ஒருபோதும் தோற்பதில்லை.

அது இன்று திரும்பியிருப்பதை நம் கண்களால் பார்க்கிறோம். ஒரு சின்னஞ்சிறு குழுவிற்கு எதிராக ஆதிக்கச் சக்திகள் சுமார் மூன்று மாதங்களாக போரிடுகின்றன. ஆயினும் அந்தச் சிறு குழுவை வெல்ல முடியவில்லை. காரணம் அந்தச் சிறு குழுவோடு அல்லாஹ் இருக்கின்றான். அல்லாஹ்வே எங்கள் பாதுகாவலன், அவனையே சார்ந்திருக்க வேண்டும் அவனே வெற்றியளிப்பவன் என்ற மன உறுதியோடு அசாத்திய பொறுமையுடன் இச்சிறு குழு போரிடுகின்றது. அதன் பக்கம் இருக்கும் நியாயத்தை இப்போது உலகம் குறிப்பாக இந்த உம்மத் புரிந்து கொண்டுள்ளது. அல்லாஹ்ம்துல்லாஹ்.

இஸ்லாத்திற்கு மாறான இன, மொழி, நாட்டு, பதவி, செல்வம், சுயநலம், உலக மோகம் போன்றவை முதல் பலவீனம். இந்தப் பலவீனம் மிகைத்து விட்டால் மரணத்தை வெறுக்கும் நிலை இயல்பாக ஏற்பட்டுவிடும். இந்தப் பலவீனம் தொடர்ந்து முஸ்லிம் அதிகாரவர்க்கத்தை ஆட்டுவித்து வருகிறது என்பதைக் கண்டு வருகிறோம். சுய பரிசோதனை அவசியம்.

சிரமம், பலவீனம், நலிவு என்பதுதான் வஹ்ன் என்ற வார்த்தைக்குப் பொருள் என்று பார்த்தோம். எனவே சமுதாயம் இன்று அனுபவிக்கும் அனைத்துவிதமான பலவீனத்திலிருந்து விடுபட அல்லாஹ், ரசூலின்பால் நாம் திரும்புவதைத் தவிர வேறு வழியில்லை.

வஹ்ன் என்ற கொடிய நோயின் பாதிப்பிலிருந்து மீள்வதற்கு இவ்வசனங்கள் நமக்கு வழிகாட்டுகின்றன:

- இறைநம்பிக்கை கொண்டவர்களே! உங்களைப் பற்றி நீங்கள் கவலைப்படுங்கள். நீங்கள் நேர்வழியில் இருந்தால் மற்றவர்களின் வழிகேடு உங்களுக்கு எந்தத் தீங்கும் செய்திடாது. அல்லாஹ்விடமே நீங்கள் அனைவரும் திரும்பிச் செல்ல வேண்டியுள்ளது. பின்னர் நீங்கள் செய்து கொண்டிருந்தவற்றை அவன் உங்களுக்கு அறிவித்து விடுவான். (5:105)
- நீங்கள் மனந்தளராதீர்கள், கவலையும் கொள்ளாதீர்கள். நீங்கள் இறைநம்பிக்கையுடையோராயின், நீங்களே மேலோங்குவீர்கள். (3:139)
- நம்பிக்கையாளர்களுக்கு உதவி புரிவது நம்மீது கடமையாக இருந்தது. (30:47)
- எந்த ஒரு சமூகமும் தன் பண்புகளை மாற்றிக்கொள்ளாதவரை உண்மையில் அல்லாஹ்வும் அச்சமூகத்தின் நிலையை மாற்றுவதில்லை. (13:11)